



1 തിമൊത്തീയൊസ് 6:19

‘സാക്ഷാലുള്ള ജീവനെ പിടിച്ചുകൊള്ളേണ്ടതിന് വരും കാലത്തേക്ക് നല്ലൊരു അടിസ്ഥാനം നിക്ഷേപിച്ചുകൊൾവാനും ആജ്ഞാപിക്ക’,

ജീവൻ രണ്ട് തലത്തിൽ ഉള്ളതുകൊണ്ടാണ് സാക്ഷാലുള്ള ജീവൻ എന്നു വചനം പറയുന്നത്. ആ ജീവനെ നാം വേണ്ടതായ വിധത്തിൽ പിടിച്ചുകൊള്ളേണം എന്ന സന്ദേശവും ഇതിൽ ഉണ്ട്. ആ ജീവനെ സംരക്ഷിക്കേണ്ടതിന് നമുക്ക് നല്ലൊരു ആത്മീയ അടിസ്ഥാനം ആവശ്യമാണ്. അന്തിമകാലത്ത് ദുഷ്കാലം വരുമെന്നും ആരോടും ആർക്കും സ്നേഹം തോന്നാത്ത വിധത്തിൽ അത് കെട്ടുപോകുമെന്നും വചനത്തിൽ സൂചന നൽകിയിട്ടുണ്ട്. ആത്മീയനിക്ഷേപത്തിനായി ആദ്യം ആത്മീയ വരുമാനം വേണം. അതിനായി ആത്മീയവേലകൾ / ദൈവവേലകൾ ചെയ്യേണം. സത്യവചനത്തിലൂടെ സഞ്ചരിച്ച് നമ്മുടെ ഓരോരുത്തരുടെയും മുൻനിയമിച്ച വേലകൾ സന്തോഷത്തോടെ പൂർത്തീകരിക്കുമ്പോൾ ലഭിക്കുന്ന പ്രതിഫലം നിക്ഷേപമായി നാം കരുതണം. കൂടാതെ നമുക്ക് ലഭിച്ചിരിക്കുന്ന താലന്തുകൾ വർദ്ധിപ്പിച്ച് ഇരട്ടിയാക്കി ദൈവനാമമഹത്വത്തിനായി പ്രയോജനപ്പെടുത്തേണം. സത്യദൈവത്തിൽ നിന്നും സത്യവചനത്തിൽ നിന്നും നാം നിത്യവും ഉൾക്കൊള്ളേണ്ടതായ സന്ദേശത്തെ പിടിച്ചെടുത്ത് അത് കൃത്യമായി നിർവഹിക്കേണം. അങ്ങനെ നമ്മുടെ ജീവനെ തന്നെ ദൈവത്തിന്റെ കൈയിൽ ഏൽപ്പിക്കുമ്പോൾ അത് അവിടെ സുരക്ഷിതമായിരിക്കും. നമ്മുടെ വേലകൾ ചെയ്തു തിരികെ എത്തുമ്പോൾ അതിന്റെ പതിമടങ്ങായി തിരികെ ലഭിക്കുന്നു. അതാണ് നിത്യജീവൻ. ദൈവത്തിന്റെ ഏറ്റവും വിലപ്പെട്ടതായ നമ്മുടെ ജീവൻ, ഒരു ചുളുക്കവും ചതവും ക്ഷതവും ഏൽക്കാതെ തിരികെ ഏൽപ്പിക്കണം. അതിനായി നമുക്ക് സത്യവചനത്തിന്റെ വെളിച്ചത്തിൽ സഞ്ചരിച്ച് സത്യദൈവസന്നിധിയിൽ എത്തിച്ചേരാം. നമ്മുടെ ജീവിതം സത്യദൈവത്തിന്റെ നീതിയിലും സത്യത്തിലും ആണോ? നമ്മുടെ ജീവൻ നിത്യജീവനിലേക്കോ അതോ നിത്യനാശത്തിലേക്കോ സഞ്ചരിക്കുന്നത്? നന്മകൾ ചെയ്ത് നമ്മുടെ ജീവനെ രക്ഷകന്റെ അരികിൽ എത്തിക്കാം. നന്മകൾക്കായി ജീവിതത്തിൽ അല്പം സമയം വേർതിരിച്ച് ദൈവത്തിന്റെ മണവാട്ടി സഭയ്ക്കുവേണ്ടി പ്രവർത്തിക്കാം.